

मीडिया समन्वय कार्यालय
जामिया मिल्लिया इस्लामिया

प्रेस विज्ञप्ति

1 जून 2017

जेएमआई कोचिंग केन्द्र में प्रशिक्षित 27 उम्मीदवार यूपीएससी लोक सेवाओं के लिए कामयाब

जामिया मिल्लिया इस्लामिया की रेज़िडेन्शियल कोचिंग अकादमी :आरसीए: में प्रशिक्षण लेने वालों में से 27 उम्मीदवारों ने 2016 की यूपीएससी लोक सेवा परीक्षाओं में कामयाबी पाई है। इनमें से पांच ने आईएएस के लिए योग्यता पाई है और एक महिला बिसमा काज़ी सहित दो ने आईपीएस में जगह बनाई है। अन्य ने राजस्व, कस्टम, रेलवे और अन्य सेवाओं में अपना स्थान बनाया है। इन 27 कामयाब उम्मीदवारों में 9 महिलाएं हैं।

जेएमआई के वाइस चांसलर प्रो तलत अहमद ने विश्वविद्यालय के आरसीए की इस बड़ी कामयाबी पर खुशी जताते हुए कहा “ ये नतीजे दिखाते हैं कि लगन और कड़ी मेहनत से आखिरकार कामयाबी मिलती ही है। हमारे इन कामयाब छात्रों में से कई आर्थिक रूप से पिछड़े वर्ग से हैं और उन्होंने साबित कर दिया है कि अवसर मिलने और सही दिशा मिलने से वे सर्वोत्तम कर सकते हैं।”

प्रो अहमद ने कहा, “ ये कामयाबी पाने वालों में से कई छात्र विश्वविद्यालय के ही पढ़े नहीं हैं बल्कि वे जामिया स्कूल के भी हैं। इन्होंने अपने शिक्षा संस्थान का मान बढ़ाया है।” उन्होंने उम्मीद जताई कि इन छात्रों की इस बड़ी कामयाबी से और अधिक छात्र उनका अनुसरण करेंगे।

आईएएस में 74 वां रैंक पाने वाले आरिफ अहसान जामिया स्कूल के पढ़े हैं और जेएमआई से उन्होंने बी टेक किया है। आरिफ ने कहा कि जब वह बच्चे ही थे तभी से जामिया ने उनकी ज़िन्दगी को नयी शकल दी और आज जो वह हैं, वह उसीका नतीजा है।

26 वर्षीय सुहैल कासिम मीर ने 125 वां रैंक पाया। उन्होंने जेएमआई के मेनजमेंट अध्ययन केन्द्र से एमबीए किया। वह इसी केन्द्र से पीएचडी भी कर रहे हैं।

सुहैल ने लोक सेवाओं में आने के इच्छुक छात्रों के लिए संदेश दिया, “अगर आप बड़े ख्वाब देखते हैं तो आप उसे सच भी कर के दिखा सकते हैं। आपको बस अपने में यकीन करने की ज़रूरत है।” सुहैल ने साथ ही कहा कि जेएमआई ने उन्हें नए तरह का माहौल दिया और वहां मिले सांस्कृति आदान प्रदान ने उनके व्यक्तित्व और सोच को काफी प्रभावित किया।

आरसीए ने 2016 की लोक सेवा परीक्षाओं के लिए 700 से अधिक घंटे तक प्रशिक्षण दिया जिनमें विशेष लेक्चर, ग्रुप डिस्कशन , टेस्ट सिरीज़ और मॉक इंटरव्यू शामिल हैं।

आरसीए के डायरेक्टर एम ए फारूकी ने कहा कि लोक परीक्षाओं के लिए केन्द्र द्वारा दिए जा रहे प्रशिक्षण की लगातार कामयाबी इस विभाग के लिए बहुत संतोषजनक है। आरसीए के डेप्युटी डायरेक्टर मुहम्मद तारीक ने कामयाब उम्मीदवारों के उज्ज्वल भविष्य की कामना की और उम्मीद जताई कि वे सही भावना ने देश की सेवा करेंगे।

साइमा सईद

मीडिया कोऑर्डिनेटर